

స తీ సా వి త్రి

రజని కిటికీ దగ్గరికి వచ్చి నిలబడింది.

కిటికీలో నుంచి క త్తిరించిన నల్లని కాయితం ముక్కలాగా కనిపిస్తున్న ఆకాశంలో నక్షత్రాలు బొత్తిగా లేవు.

పిలిస్తే బదులు పలుకుతుందేమో అన్నంత దట్టంగా చిక్కగావుంది చీకటి. ఆకాశంలో అలజడి. యుద్ధానికి సన్నద్ధమవుతున్న గజ సైన్యంలా జలారవమైన మబ్బులు గర్జిస్తున్నాయి. ఇప్పుడో, మరి కాస్పేపటిలోనో కుంభవృష్టి ప్రారంభం అయ్యేట్లు ఉన్నది. వరం మొదలై తే ఇక ఆగదు. ఆకాశంలోనుంచి ఏవో అదృశ్య శక్తులు భూమిని బలమైన తాళతో పైకి లాగుతున్నట్టే కురుస్తుంది.

రజని ఇవతలికి వచ్చి చాపమీద కూర్చున్నది. చిన్న గది. గోడ పక్కనే పాత ట్రంకు పెట్టె.... కిటికీ ఇవతలగా చిన్న ఫోటో. అందులో కొత్తగా పెళ్ళయిన దంపతులు. రజని అందులో కుర్చీకి చెయ్యి ఆనించి సిగ్గుతో తల వంచుకుని నిలబడి వుంది. ప్రభాకర్ కుర్చీలో గంభీరంగా కూర్చుని వున్నాడు. సన్నటి మీసాలు. పెద్ద నుదురు. ఎదిగిన చెంపలు. పెద్ద పెద్ద కళ్ళు.... అంత మనిషి అకస్మాత్తుగా పోయాడు. రజనికి మిగిలింది అయిదు నెలల పసికందు.

రజని పమిటకొంగు దగ్గరగా లాక్కుని చెవులు చుట్టూ కప్పుకుని పెట్టె తెరచింది. ఏదో రెండు పుస్తకాలు.... ఒక చిన్న ఫెలు.... రెండో మూడో చీరెలు, జాకెట్లు. ప్రభాకర్ తాలూకు ఎప్పటిదో డైరీ....అందులో అక్కడక్కడా మామూలు లెక్కలు తప్ప ఎక్కువ పేజీలు ఖాళీ....రజని

ఫెలుతీసి తిప్పింది. బుద్ధిగా చదువుకున్నందుకు ఫలితంగా వచ్చిన డిగ్రీ..
 ట్రైనింగ్ సర్టిఫికేట్. మొదటి హిందీ పరీక్ష ప్యాసైన సర్టిఫికేట్. ఏవో
 అప్లికేషన్ కాపీలు, ఇటీవల తనను పనిలేదని ఉద్యోగంలో నుంచి తీసేస్తు
 న్నట్టు స్కూలు వారిచ్చిన నోటీసు.... దస్తూరీ సరిగా తెలియకుండా
 గందరగోళంగా ఉన్న ఒక మనిషారరు రజీదు, రజని నిటూర్చింది.
 దీపంలో కిరసనాయిలు అయిపోయినట్టున్నది. వెలుగు మందగిస్తున్నది.
 పెన ఆకాశంలో మబ్బుల కోలాహలం పెరుగుతున్నది. పక్క గదిలోకి
 వెళ్ళే తలుపు మూసి ఉంది. సావిత్రి ఇప్పుడల్లా రాదు. తెల్లవారుతూ
 వుండగా గాని రాదు.

సావిత్రి ఎర్రగా వుంటుంది. అంతలావూ కాదు, అంత సన్నమూ
 కాదు. మొహాన చిన్న చిన్న ఎర్రని మచ్చలుంటాయి. ఎనిమిదో తరగతి
 వరకూ చదివానని చెబుతూ వుంటుంది. చదువుకునే రోజులో తాను మరీ
 సన్నగా ఎర్రగా వుండేదనీ, అందరూ తనకు "ఎర్ర తేలు" అని పేరు
 పెట్టారనీ కూడా చెప్పిందొకసారి. రోజూ రాత్రి ఎనిమిది, తొమ్మిది
 గంటలవేళ సింగారించుకుని బయల్దేరి వెళ్ళిపోతుంది. ఒక్కోసారి మొదటి
 ఆట సినిమాకు వెళుతుంది. కాని మళ్ళీ తెల్లవారు జామువరకు రాదు.
 సావిత్రి కెవరూలేరు. రజనికీ ఎవరూ లేరు. ఆ పసిపిల్ల విజ్ఞీ తప్ప.

సావిత్రి విజ్ఞీని చంకనేసుకుని వెళుతున్నది రెండుమూడు రోజు
 లుగా. రాత్రల్లా పసిదాన్ని ఎక్కడ పడుకో బెడుతుందో, ఏం చేస్తుందో
 ఆ భగవంతుడికే తెలియాలి.

సావిత్రి మనిషి మంచిదే, రజని ఉన్నట్టుండి ఉద్యోగం పోయి
 బాధలో ఉంటే సావిత్రి ఆదరించింది. ఏం సంపాదిస్తుందో, ఎలా సంపా
 దిస్తుందో రజనికీ ఆమె ఎప్పుడూ చెప్పలేదు కాని, రజని కూడా అంత
 లోకం తెలియని అమాయకురాలేమీ కాదు. ఆమెకు తెలియక పోలేదు. కాని
 ఎప్పుడూ పెక్కి తేలలేదు. ఈ పది రోజుల పరిచయంలోనూ రజని తాను
 అసలు ఏమీ తెలియనట్టే మెలగుతూ వచ్చింది. కాని రెండు మూడు
 రోజుల నుంచి తనను బతిమలాడి, ఒత్తిడి చేసి విజ్ఞీని ఎత్తుకుపోతుంటే
 బాధగా ఉండి కూడా రజని ఎదురు చెప్పలేదు. ఇవాళ మాత్రం ఆమె

మనసెందుకో వికలంగా ఉంది. బయటి ప్రకృతిలాగే ఆమె మనసులో కూడా ఎందుకో కారణంలేని అలజడి. మాటి మాటికీ కళ్ళెందుకో చెమరు స్తున్నాయి. ఆమె లేచి మళ్ళీ కిటికీ దగ్గర నిలబడి బయటికి చూసింది. అకస్మాత్తుగా చలనిజలు ఆమె మొహంమీద కొట్టినట్లుంది. శరీరం జలదరించింది. కొద్ది క్షణాల్లో గాలి విసురు తగ్గి వరం నిలిచి కురవడం ప్రారంభించింది. రజని పమిటతీసి మళ్ళీ వేసుకుంది. జాకెట్ మొనలు తడిసి వున్నాయి. గదిలో లాంతరు కొడిగట్టి వెలుగు పూర్తిగా మందగించింది.

* * *

“ఇంత వరం యీ మధ్య ఎప్పుడూ చూడలేదు” అనుకున్నది సావిత్రి. వీధి చివరి వరకూ లెట్టు మందంగా వెలుగుతున్నాయి. చిన్న వరండాలో చివరగా నిలబడివుంది ఆమె.... భుజంమీద విజ్ఞ నిద్రపోతున్నది. వరం చప్పుడు చేస్తూ కురుస్తున్నది. వీధి నిర్మానుష్యంగా ఉంది. ఉండి ఉండి ఒక్కొక్క రిక్త గుంటలలో పడుతూ లేస్తూ వెడుతున్నది. ఆ వరండా చిన్నది. రోడ్డు మీదికి వుంది. ఇల్లు మాత్రం ఎవరిదో. తాళంవేసి వుంది. వరండా అవతలి చివర ఒక నడి వయస్కుడు స్తంభం ఆనుకుని నిలబడి సిగరెట్టు కాలుస్తున్నాడు.

సావిత్రి అతనితో మాటలు కలిపింది, కొద్దిగా వొణుకుతూ.

“ఈ వాన తగ్గేట్లు లేదు.” అన్నది.

అతడు తలతిప్పి చూశాడు. చూసి సిగరెట్టు నుసి విదిలిస్తూ “అవును. తగ్గేట్లులేదు. ఒక రిక్త వొచ్చినా బాగుండును. ఇంటికి పోవచ్చు...” అన్నాడు.

సావిత్రి మరేమీ మాట్లాడకుండా కాస్సేపు వరం వంక, మరి కాస్సేపు అతని వంక చూస్తూ నిలబడింది. అతడు కొద్ది క్షణాలాగి “మీరే కక్కడికి వెళ్ళాలి?” అని అడిగాడు.

సావిత్రి అతని దగ్గరగా వచ్చి “వీధి.... అరగంట క్రితమే రెలు దిగాను. మళ్ళీ హెదరాబాదు రెలు తెలవారితేగాని లేదు. ఏం చెయ్యాలో తోచటంలేదు. పైగా ఈ వాన....” అన్నది.

అతడు ఆమె వంక నిదానించి చూశాడు. తర్వాత ఏమనుకున్నాడో ఏమో, సిగరెటు పారేసి "మాయింటి కొనే.... రాదలచుకుంటే రావచ్చు.... ఇంట్లో ఎవరూలేరు. తెల్లవారిన తర్వాత రేలుకు పోవచ్చు...." అన్నాడు.

సావిత్రి నెమ్మదిగా "దబ్బులేదు పర్చు పోయింది...." అన్నది.

అతను అనుభవజ్ఞుడు.... అర్థం చేసుకున్నాడు. "నేనిస్తాను. ఖాళీ రికా వాస్తే వెడదాం మా యింటికి. ఇల్లు విడిగా వుంటుంది. ఏ యిబ్బంది వుండదు. దప్పెంత కావాలి?" అన్నాడు.

సావిత్రి ముందు 'మీ యిష్టం' అని తర్వాత 'యాభై ఇవ్వండి' అన్నది. అతడు తల వూపాడు. ముందుకువంగి వీధి చివరకు చూశాడు. రికాకోనం... నిలువెలా రెయిన్ కోటూ, తలపెన బోపీ ధరించి సెకిల్ మీద ఒక పోలీసు వస్తున్నాడు. ఇందాక అతడు ఇతే వెళ్ళాడు. మళ్ళీ ఇతే వస్తున్నాడు. వరండాలో నిలబడ్డ వీరిద్దర వంకా ఇందాక వెడుతూ చూశాడు. ఇద్దరూ చెరొక వె పూ నిలబడి వున్నారందాక. ఇప్పుడు దగరగా చేరారు. వెడుతూ తల తిప్పి సావిత్రి వంక చూశాడు. అతనికి అనుమానం వేసింది. 'ఇది పాత కేసు లాగుండే' అనుకున్నాడు. అంతలో అతనికి గుర్తు వచ్చింది. కేవలం నెల రోజులు కూడా కాలేదు. ఒక లాడ్డింగులో తాను స్వయంగా పట్టుకున్నాడామెను. అతడిప్పుడు ప్రశాంతంగా ముందుకు వెళ్ళి వీధి చివర ఆగాడు.

రికా ఒకటి పోతున్నది. ఆ వ్యక్తి "ఏయ్ రికా ! ఖాళీయేనా!" అని అడిగాడు పెద్దగా.

రికా వరండా పక్కకు వచ్చి మెట్లక్రింద ఆగింది. ఆ వ్యక్తి రికా మాట్లాడి సావిత్రి వంక తిరిగి "పద" అన్నాడు. ఇద్దరూ కూర్చున్న తర్వాత రికా కదిలింది. వీధిలో చిన్న చిన్న గుంటలలో నీళ్ళు నిలిచి వున్నాయి, రికా మలుపు తిరిగింది.

అతడు సావిత్రి భుజంమీద చెయ్యివేశాడు. తర్వాత నెమ్మదిగా : "పిల్లా ? పిల్లవాడా ?" అని అడిగాడు.

"పిల్లే.... అయిదు నెలలు" అన్నది సావిత్రి. ఈ మాటలు అని అతని వంక మందమైన వెలుగులో నవ్వుతూ చూసింది.

ఉన్నట్టుండి రిక్తా ఆగింది “ఏమిటి?” అన్నాడతను ముందుకు చూసి. ఎదురుగా పోలీసు నిలబడి వున్నాడు. అతని రెయిన్ కోటుమీద నీళ్ళుపడి వీధి దీపం వెలుతురులో మెరుస్తూ క్రిందికి జారుతున్నాయి. సావిత్రి భుజంమీద విజీని రెండో భుజంమీదికి మార్చుకుంది. “ఏమిటి?” అని అడిగాడు అతను పోలీసు నుద్దేశించి.

పోలీసు వైకిల్ స్టాండువేసి “ఆవిడ ఎవరు?” అని అడిగాడు.

ఆ వ్యక్తి కొంచెం సందేహిస్తూనే లో గొంతుకతో ‘నా భార్య’ అన్నాడు. అతని గొంతు అతనికే చిత్రంగా వినిపించింది.

“ఏమిటిసార్ పెద్దపారు. చదువుకున్నవారు. ఎందుకబద్ధాలు చెబుతారు. వాళ్ళమ్ముకునే ఆడదాన్ని పట్టుకుని భార్య అని చెప్పేంత ఖర్మ ఏం పట్టందండీ సార్ మీకు?”

ఆ వ్యక్తి గతుక్కుమన్నాడు. సావిత్రికి గుండెలు జలుమన్నాయి. పోలీసు సావిత్రి నుద్దేశించి “ఏయ్? నిన్ను ఎన్నిసార్లు స్టేషనుకు తీసుకు వెళ్ళలేదు నేను? నీ పేరేమిటి?” అన్నాడు.

“సావిత్రి” అన్నదామె నెమ్మదిగా.

“సరే.... స్టేషనుకు పదండి!”

ఆ వ్యక్తి గాభరాపడిపోయాడు. కళ్ళముందు ఆఫీసూ, పరువు ప్రతిష్టలూ గిర్రున తిరిగాయి. ఉన్నట్టుండి రిక్తాదిగి పోలీసుతో ‘నేను.... నేను’ అంటూ నసుగుతున్నాడు.

“ఏమిటండీ.... ఏమిటి మీరనేది?” అన్నాడు పోలీసు. ఆ వ్యక్తి పోలీసును పక్కకు తీసుకువెళ్ళి నెమ్మదిగా మాట్లాడటం సాగించాడు. సావిత్రి పాము గొంతుకలో పడిన ఎలుకలా నిస్సహాయంగా కూర్చుండి పోయింది. అతని మాటలలో “ఆఫీసు తప్పదు.... వెళ్ళి తీరాలి. ఈ సారికి చెడ్డపేరు....” అని కొన్ని మాటలు మాత్రం వినిపించాయి.

తర్వాత కృతార్థుడయిన పోలీసు “సరే మీరు వెళ్ళండి” అనడం వినిపించింది. సావిత్రి తల పక్కకు తిప్పిచూస్తే ఆ వ్యక్తి వర్షంలో పెద్ద పెద్ద అంగలు వేస్తూ నడిచిపోవడం కనిపించింది.

పోలీసు రిక్వావార్తో 'పదరా, వేషనుకు పోనియ్' అని తాను
సెకిలెక్కాడు.

* * *

చిన్న కటకటాల గదిలో నలుగురు ఆడవాళ్ళున్నారు. మాసిన
చీరెలతో, ప్లాస్టిక్ పూనల గొలుసులతో, జాకెట్ వెనక నూనెడాగులతో,
తాంబూలం వల గారకటిస వళ్ళతో, తలలో వాడిన పూలతో - వాడిన
పూలకు మల్లే చూడగానే వ్యభిచారిణులని అర్థమైపోతున్నది.

తలుపు 'కీచు' మని చప్పుడు చేస్తూ తెరుచుకున్నది. సావిత్రిని
పిల్లతో నహా లోపల ప్రవేశ పెట్టి మళ్ళీ తలుపు మూశారు. లోపలవున్న
వారందరూ ఆమెవంక ఒకసారి చూసి మళ్ళీ మామూలుగా సర్దుకున్నారు.
సావిత్రి కొద్ది క్షణాలు గోడకానుకుని నిలబడి తర్వాత అలాగే కూలబడింది.
పిల్లను వాళ్ళో పడుకోబెట్టుకుంది. గుడ్డ సరిగా కప్పింది. కొంగు తల
చుట్టూ తిప్పి చుట్టుకుని ఒక్క క్షణం కళ్ళు మూసుకున్నది. ఆమెకు
అంతలో రజని గుర్తుకు వచ్చింది.

బయట వరం భూమిమీద మబ్బులు పగబట్టినట్టు, కసి తీర్చు
కుంటున్నట్టు ఎడతెగని వర్షం.

కటకటాల కవతల ఒక పోలీసు సూలు మీద కూర్చుని బీడీని
శ్రద్ధగా కాలుస్తున్నాడు. కాలుస్తూ అందులో ఆనందం అనుభవిస్తున్నట్టు
ఉండి ఉండీ సారవశ్యంతో కళ్ళు మూసుకుంటున్నాడు.

* * *

సావిత్రి ఉలిక్కిపడి కళ్ళు తెరిచింది.

అర్ధరాత్రి దాటి వుంటుంది. పిల్ల ఎప్పుడు మేలుకున్నదో ఏమో,
ఏడుస్తున్నది. పెద్దగా ఏడుస్తున్నది.

సావిత్రి సర్దుకుని కూర్చుని పిల్లను నముదాయించే ప్రయత్నం
చేసింది. చుట్టూ చూసింది. ఎక్కడి వారక్కడ కునుకుతున్నారు.

పిల్ల ఏడుపు విని ఒకామె కళ్ళు తెరిచి కాసేపు చూసి ఉన్నట్టుండి
నవ్వి "నలుసంతలేదు.... పెద్దగొంతే...." అన్నది.

సావిత్రి చేతో పసిదాని పొట్టమీద కొడుతూ సముదాయిస్తున్నది. కాని ఫలితం లేకపోయింది. కటకటాల కవతల సూలు మీద వున్న పోలీసు ఆవులిస్తూ, చిటికెవేసి, "ఏయ్ ! ఎవరది? ఏమిటాగోల?" అని అడిగాడు.

అవతలి ఆమె అకారణంగా నవ్వుతూ "ఏమున్నదీ ? పసిపిల్ల ఏడుస్తున్నది" అన్నది సమాధానంగా.

అతడది విని "అది తెలుసునే వుంది" అన్నాడు. తర్వాత సావిత్రి నుద్దేశించి "ఏయ్ ఆకలై ఏడుస్తున్నదేమో ! పాలివ్వు పడుకుంటుంది...." అన్నాడు. సావిత్రి గతుక్కుమన్నది. నిజమేనేమో పెక్కి మాత్రం "కడుపులో నొప్పో ఏమో" అన్నది.

"పాలివ్వు ముందు లేకపోతే రాత్రల్లా అందరికీ తలనొప్పి" అన్నాడు పోలీసు గొంతు పెద్దడిచేసి.

అవతలి ఆమె "అవును ఆకలై ఏడుస్తున్నది. పాలివ్వు...." అన్నది. సావిత్రి ఇరకాటంలో పడింది. పిల్ల ఏమో ఏడుపు మానలేదు సరికదా ఎవరో తొడపాళం పెట్టినట్టు పెద్ద గొంతుకతో కెప్పు కెప్పున ఏడుపు సాగిస్తున్నది.

సావిత్రి సముదాయించే ప్రయత్నం మానలేదు. పిల్ల ఏడుపు మానలేదు. కునుకు తీస్తున్న వారందరికీ మెలకువ వచ్చింది. "అందరూ కళ్ళు పెద్దవి చేసుకుని చూస్తూ కూర్చున్నారు.

బయట కూర్చున్న పోలీసు మళ్ళీ పెద్దగా "ఏవమ్మోవ్ ! ఏమిటీ న్యూసెన్సు ? పాలిచ్చి పడుకోబెట్టమంటే వినిపించుకోవేం?" అని, మళ్ళీ "అర్ధరాత్రివేళ ఈ గొడవ ఏమిటా దేవుడా" అనుకున్నాడు అందరికీ వినిపించేట్టుగానే. తర్వాత లోపలికి వెళ్ళి 'గణగణ' మోగుతున్న పోను అందుకుని ముందు వినయంగా "హలో ! ఎవరండీ?" అని ప్రారంభించి, ఆ తర్వాత పెద్దగా ఏమిటీ ? అయ్యా ! ఇది హాస్పిటల్ కాదండీ బాబూ ! నా మాట వినండి ముందు.

ఇది హాస్పిటల్ కాదు పోలీస్ స్టేషను. బోధపడిందా ? అవునవును. రాంగ్ నంబర్" అంటూ మాట్లాడి పెట్టేశాడు.

పసిపిల్ల యేడుపు మానలేదు. మరింత గొంతు పెంచి యేడుస్తున్నది. ఒకామె ఆపులిస్తూ "మా ప్రాణాలు తియ్యక పాలిచ్చి పడుకోబెట్టమ్యా తల్లీ" అన్నది.

పోలీసు వీడి వెలిగించుకుని పొగ వూదుతూ "ఇక ఊరుకో సమ్మాయి ! ఇంతమంది చెబుతుంటే వినిపించుకోవేం ? అయినా ఏం పోయే-కాలం వచ్చి పడిందిరా దేవుడా ! పిల్ల అటా ఏడుస్తుంటే రాయిలా కూర్చుంటావు. నువ్వేం తల్లివి" అన్నాడు కోపంగా.

సావిత్రి అన్నీ వింటూ శిలా ప్రతిమలా కూర్చుండిపోయింది.

కాస్పేషల్ పరిస్థితి విషమించింది. అందరికీ నిద్రాభంగం కావడంతో అందరూ తలా ఒక మాటా అంటున్నారు. గొణుగు తున్నారు.

సావిత్రికి మెదడు మొదుబారిపోయినట్టున్నది. కొయ్యబొమ్మలా చలనం లేకుండా కూర్చుండిపోయింది.

బయట వరం ఇంకా జోరుగా కురుస్తూనే వుంది. పిల్ల ఇంకా పెద్దగా ఏడుస్తూనే వుంది.

సావిత్రి జాకెట్టులోంచి చిన్న పర్సుతీసి డబ్బులు లెక్కపెట్టు కున్నది. మొత్తం తొమ్మిది రూపాయలు. పెన కొంచెం చిల్లర ఉంది. ఆమెకు తల తిరిగినట్టుంది. రేపు బయటపడేందుకు ఖర్చెంత అవుతుందో ఏమో తెలీదు. ఈ అనుభవం ఆమెకు కొత్త కాకపోయినప్పటికీ ఇంత చికాకుగా ఎప్పుడూ లేదు. ఈ పిల్లతో పెద్దబెడద వచ్చిపడింది. అంతలో ఆమె చిగురాకులా వాణికిపోయింది. ఒక నిమిషం తర్వాత విపరీతంగా ఏడుస్తున్న పసిదాన్ని క్రింద పడుకోబెట్టి లేచి కటకటాల దగ్గరికి వచ్చి నిలబడింది.

పోలీసు కళ్ళతోనే "ఏమిట"ని ప్రశ్నించాడు.

సావిత్రి ఒక రూపాయి నోటు ఇవతలికి. తీసి "పిల్లకు పాలు కావాలి" అన్నది.

అతడు కనుబొమ లెగరవేసి "అది తెలుస్తూనేవుంది. అయితే ఏం చెయ్యమంటావు ? నన్నిమ్మంటావా?" అని అడిగాడు ఎగతాళిగా. రోపల ఎవరో నవ్వారు.

సావిత్రి ఒక్క ఊణం ఆగి "అది కాదు. పక్కన ఎక్కడనా చిన్నహోటలుంటే పాలు తెచ్చుకుంటానూ" అన్నది.

పోలీసు తల అడంగా ఊపి "వీలేదు" అన్నాడు.

"పోనీ, మీరు వెళ్ళి తెచ్చిపెట్టండి.... పసిపిల్ల గొంతు కెండుకు పోయి అల్లాడిపోతున్నది" అన్నది సావిత్రి.

అతడు కళ్ళు పెద్దవిచేసి చూశాడు. ఏమిటి? ఈ వానలోనా? భలే దానివే. అయినా నీ సంగతి అంతా చిత్రంగా వుండే.... అసలు ఒకమాట చెప్పు. ఇందాక రైటర్ గారికి ఏం చెప్పావు? ఆ పిల్ల నీ పిల్లేకదా!" అని అడిగాడు.

సావిత్రి "అవున"ని తల వూపింది

"అయితే.... పిచ్చి వేషాలు కట్టిపెట్టి పాలివ్వు."

సావిత్రి స్థాణువులా నిలబడిపోయింది.

పిల్ల ఏడుపు తగ్గేటట్టులేదు. బయట వర్షం తగ్గేట్టులేదు.

పిల్ల ఏడుస్తూనే వుంది. కాకపోతే ఓపిక తగ్గి నెమ్మదిగా. వర్షం తగుముఖం పట్టింది.

నెమ్మది నెమ్మదిగా తెల్లవారింది. ముందు పక్షుల కలకలం. కాకుల అరుపులు. తర్వాత సన్నని వెలుగు. ఆ పైన బంగారు రంగు ఎండ. ఇలా తీరికగా, నెమ్మదిగా తెల్లవారింది.

ఒకామె "ఏం పిల్ల, ఏం పిల్ల.... రాత్రల్లా ఏడుస్తూనేవుంది...." అన్నది.

పోలీసు "ఏం తల్లి ఏం తల్లి పిల్ల అట్లా ఏడుస్తుంటే రాయిలా కూర్చుండే తప్ప పాలివ్వలేదు...." అనుకున్నాడు.

కళ్ళజోడు బల్ల మీద వుంచి కళ్ళు నులుముకుంటూ పోలీసుల కథనం విన్నాడు న్యాయమూర్తి. తర్వాత కాన్సేపు పైన కదులుతున్న గుడ్డ పంఖాకేసి చూశాడు. ఆడవాళ్ళందరిదీ ఒకటే నేరం. వ్యభిచారం.

ఆయన అంతలో ఏదో గుర్తుకు వచ్చినట్టు కళ్ళజోడు అందుకుని మొహానికి తగిలించుకుని అలవాటు ప్రకారం "ఒక్కొక్కరికి యాభై

రూపాయలు జరిమానా. చెల్లించకపోతే నెలరోజుల విడి ఖైదు" అని
చివాలున లేచి వెళ్ళిపోయాడు.

సావిత్రికి గుండెలు దడదడ లాడాయి. మిగిలిన ఆడవాళ్ళకు కావల
సిన వారెవరో వచ్చారు. జరిమానాలు చెల్లించారు. కొద్దిసేపట్లో అంతా
వెళ్ళిపోయేందుకు సిద్ధపడ్డారు.

పోలీసు తల వూపుతూ "నీ సంగతి?" అని అడిగాడు.

సావిత్రి మాటాడలేదు.

ఈదురుగాలి వీస్తున్నది. కోర్టు ఆవరణలో వరండాలో అలజడిగా
వుంది.

ఒంటిగంట దాటి వుంటుంది.

"ఇంకా నిలబడే వున్నావేం?"

సావిత్రి తలయైత్తి చూసింది. ఎదురుగా మాణిక్యం.... ఆరడుగుల
భారీ మనిషి.... నల్లగా లావుగా. ఉంది నవ్వుతున్నది. గారకట్టిన పళ్ళు
బయటకు కనబడుతున్నాయి. ఊళ్ళో ఎక్కడో పడుచు పిల్లలను చేర్చి
వ్యభిచార గృహం నడుపుతూ వుంటుంది.

"డబ్బులేదు" అన్నది సావిత్రి.

"అదీ తెలుస్తూనే వుందిలే.... ఈ పిల్ల ఎవరిది."

సావిత్రి సమాధానం చెప్పలేదు. పిల్ల వీపుమీద ఉన్నచేతికి ఒక్క
విషయం మాత్రం తెలుస్తున్నది. ఇంకా అది బతికే వుంది. ఇక ఏదేం
ఓపిక లేక సొమ్మసిలి నీరసంగా పడుకుని వుంది.

మళ్ళీ మాణిక్యమే "నెమ్మదిగా నేను కడతాను డబ్బు. పది
రోజులపాటు మా ఇంటికి వస్తావా? బొత్తిగా చేతులు తక్కువై పోయాయి"
అని అడిగింది.

సావిత్రి కళ్ళు మెరిశాయి. "అలాగే" అని తల వూపింది. కళ్ళలో
నీటిపొర కమ్మింది.

తర్వాత కొద్దిసేపట్లో ఆ తంతు అంతా ముగిసింది.

సావిత్రి గబగబ అడుగులు వేసింది. మాణిక్యం వెనక నడుస్తూ
నెమ్మదిగా "గురుంచుకో... ఇవాళి నుంచే రా. రాత్రి ఏడుగంటలకల్లా
మా యింటికి రావాలి. తిండి తిప్పలూ అక్కడే అన్నది.

సావిత్రి తల వూపిందేగాని అగలేదు. త్వరత్వరగా ఆవరణదాటి
బయటికి వచ్చి రిక్తా ఎక్కింది.

*

*

*

రజని గుమ్మంలోనే వుంది. రిక్తా అగగానే ఆమె అదుర్దాగా మెట్లు
దిగి ఎదురువచ్చి చేతులు చాపింది. "ఏమయింది?" అన్నది.

సావిత్రి భయం భయంగా పిల్లవంక ఒకసారి చూసి తర్వాత
రజనికి అందించింది.

"ఏమయింది? ఏమయింది?" అన్నది రజని పిల్ల నందుకుంటూ,
సావిత్రి "పాలివ్వు" అన్నదంతే.... మరుక్షణంలో తన గదిలోని చాప
మీద పడిపోయింది.

అంతలోనే ఆమెకు ఏడుపు పొంగి వచ్చింది.